

От Народа Японии



Полноправные люди.  
Устойчивые страны.



## REZÝUME DIÝMEK NÄME WE ONY NÄDIP ÝAZMALY

Işe girmek üçin häzirki wagtda köp ýerlerde rezýume talap edilýär. Bu zähmet bazarynda siziň iş berijä özüňizi tanatmagyň esasy täsirli serişdeleriniň biridir.

Rezýumeň maksady - ilki bilen, iş berijä gaýybana özüňiz barada maglumat bermek, özüňize ünsi çekdirmek, gowy täsir galdyrmak we siziň gürüşdeşlige çagyrylmagyňyzy gazanmak.

Gowy rezýume ýazmak üçin siz şol işe bolan talaplar bilen ýakyndan tanyşmaly we öz rezýumeňizde şoňa gabat gelýän tejribäňiz we bilimiňiz barada ýazmaly.


### Rezýumeň gurluşy:

Rezýume aşakdakylary öz içine almalydyr, ýagny:

1. Siziň maksadyňyz näme?
2. Näme bilimiňiz bar?
3. Goşmaça näme okuwlary geçdiňiz?
4. Näme iş tejribäňiz bar?
5. Goşmaça näme iş endikleriňiz bar?
6. Siz barada öňki iş ýada okuw ýerleriňizden häsiýetnama berip biljek adamlaryň salgylary.

### Rezýumeniň görümi we dizaýny

1. Rezýumeniň görümi A4 format kagyza ýazylan, 1-2 sahypadan köp bolmaly däldir we esasy maglumatlary birinji sahypada bellenilmelidir. Eger rezýumeňiz iki sahypadan köp bolsa, ähmiýetli bolmadyk maglumaty seljermegiňizi maslahat berýäris.



Rezýumeniň görümi bir sahypadan az bolsa, bar bolan maglumatlary, sahypany doldurup duran görnüşde ýerleşdirmeli

2. Rezýume aňsatlyk bilen okalar ýaly ýönekeý dilde ýazylmaly.

3. Rezyúmeniň göwrümi bir sahypadan az bolsa, bar bolan maglumatlary bir sahypany doldurýan görnüşde ýerleşdirmeli.
4. Rezyúme bir şriftde, ýagny "Times New Roman" ýada "Arial" şriftde, sada görnüşde ýazylmagy maslahat berilýär.
5. Şriftiň ululygyny standart 12-lik edip saýlaň. Tekstiň ählisi birmeňzeş şriftde bolmalydyr.
6. Rezyúmenyň her bölümi täze setirden başlanyp, öňki bölümden aýratyn bolmalydyr.
7. Sözbaşylar garalanan ýa-da aşagy çyzylan bolmaly.
8. Ýazylyşyň ýalňyşlyklaryny hökman barlaň. Ýalňyşly ýazylan rezyúme siziň hünärmenligiňizi iş berijiniň gözünde pese düşürer.

**Rezyúme ýazmagyň stili** aşakdaky talaplara laýyk gelmelidir:

- Gysga bolmaly - artykmaç sözleri, düşnüksiz gysgaltmalary we terminleri ulanmaň;
- Anyk bolmaly – dalaş edýän işiňize degişli bolmadyk maglumatlary ýazmaň;
- Işjeňligi görkezmeli - işjeňligi görkezýän işlikleri ulanyň. Mysal üçin, buhgalteriýa barada diňe esasy bilimiňiz bar bolsa, siz "Hasap we auditiň esaslaryny ulanýan" diýip ýazmaly. Hiç haçan "gatnaşdym", "kömek etdim" diýip ýazmaň, sebäbi bu käwagt zygiderli bolmadyk görnüşde dürli hyzmatlary ýerine ýetirendigiňiz diýen pikiri döredýär;
- Pikiriňizi takyk we aýdyň görkezmeli;
- Maksada okgunly bolmaly – tejribäňiz baradaky maglumatlary dalaş edýän işiňize görä seljeriň. Artykmaç maglumatlary rezyúmeňize goşmaň.
- Dogruçyl bolmaly - diňe ygtybarly maglumatlary ýazyň;

Size şu sapaklaryň peýdaly bolanlygy we maslahatlary ulanan ýeriňiz barada habar bermegiňize garaşarys. Sapaklar bilen tanyşanyňyzdan soň öz ýaşaýyzy we jynsyňyzy, size gyzykly bolan temalary görkezip [undpyouthproject@gmail.com](mailto:undpyouthproject@gmail.com) elektron salga hat ýollamagyňyzy soraýarys. Siz tarapdan gelen her bir teklip bu taslamanyň agzalary tarapyndan seljerilip, ýakyn wagtda size gyzykly bolan temalarda taýýarlanan sapaklar saýtda çykar.

**Bu taslamanyň maksady size peýdaly boljak maglumatlary taýýarlamak.**

Bu sapaklar Ýaponiýanyň Hökümeti tarapyndan maliýeleşdirilýän, Türkmenistanyň Zähmet we ilaty durmuş taýdan goramak ministrliги hem-de Magtymguly adyndaky Türkmenistanyň Ýaşlar guramasy bilen hyzmatdaşlykda BMG-nyň ÖM-sy tarapyndan ýerine ýetirilýän Ýaşlar taslamasynyň çäklerinde işlenilip düzüldi.

